

25 06 2024
செவ்வாய்க்கிழமை
தலைப்புச் செய்திகள்

7 15
காலை

1. 18வது மக்களவைத் தலைவர் தேர்தல் நாளை நடைபெற உள்ளது.
2. நாட்டு மக்களுக்கு நிவாரணம் அளிக்கக்கூடிய வகையில் ஜி.எஸ்.டி வரி முறையை பிரதமர் திரு. நரேந்திர மோடி அறிமுகப்படுத்தியதாக உள்துறை அமைச்சர் திரு. அமித் ஷா தெரிவித்துள்ளார்.
3. வயிற்றுப்போக்கால் ஏற்படும் குழந்தைகள் உயிரிழப்பை தடுக்க பல்வேறு நடவடிக்கைகளை எடுத்து வருவதாக மத்திய அரசு தெரிவித்துள்ளது.
4. நாடு முழுவதும் முறையான தண்ணீர் கிடைப்பது, மகளிருக்கான அதிகாரமளிப்பதில் முக்கிய நடவடிக்கையாகும் என்று மத்திய அமைச்சர் திரு. சி.ஆர். பாண்டித் தெரிவித்துள்ளார்.
5. யூரோ கோப்பை கால்பந்து போட்டியில் இத்தாலி – குரேஷியா அணிகளுக்கு இடையிலான ஆட்டம் டிராவில் முடிந்தது.

---- இனி விரிவான செய்திகள் ----

<<<<>>>>

18வது மக்களவைக்கு தேர்வு செய்யப்பட்டுள்ள உறுப்பினர்கள் பதவியேற்பு இரண்டாவது நாளாக இன்றும் நடைபெற உள்ளது.

மக்களவை கூட்டத்தொடர் நேற்று தொடங்கிய நிலையில் இடைக்கால அவைத்தலைவர் திரு.

Bhartruhari Mahtab புதிய உறுப்பினர்களுக்கு பதவிப்பிரமாணம் செய்து வைத்தார்.

இன்றும் உறுப்பினர்கள் பதவிப்பிரமாணம் எடுத்துக்கொள்ள உள்ளனர்.

மக்களவை தலைவருக்கான தேர்தல் நாளை நடைபெற உள்ளது.

இரு அவைகளின் கூட்டுக்கூட்டத்தில் குடியரசுத்தலைவர் திருமதி திரௌபதி முர்மு நாளை மறுநாள் உரையாற்றுகிறார்.

<<<<>>>>

நாட்டு மக்களின் வாழ்க்கைத் தரத்தை மேம்படுத்த மேலும் சீர்திருத்தங்களைக் கொண்டுவர மத்திய அரசு உறுதிபூண்டிருப்பதாக உள்துறை அமைச்சர் திரு. அமித் ஷா தெரிவித்துள்ளார்.

பிரதமர் திரு. நரேந்தி மோடி மத்திய அரசின் சீர்திருத்த நடவடிக்கைகள் தொடரும் என குறிப்பிட்டிருந்த சமூக வலைதளப் பதிவை மறுபதிவிட்டு அவர் இந்தக் கருத்தை கூறியுள்ளார்.

நாட்டு மக்களுக்கு நிவாரணம் அளிக்கக்கூடிய வகையில் ஜி.எஸ்டி வரி முறையை பிரதமர் அறிமுகப்படுத்தியதாக திரு. அமித் ஷா தெரிவித்துள்ளார்.

பல அடுக்கு வரி அமைப்பில் இருந்து மக்களுக்கு நிவாரணம் கிடைத்ததோடு மட்டுமல்லாமல் வீட்டு உபயோகப் பொருட்களின் விலைகளை குறைப்பதிலும் ஜி.எஸ்டி. பயனுள்ளதாக அமைந்துள்ளது என்று திரு. அமித் ஷா தமது பதிவில் குறிப்பிட்டுள்ளார்.

<<<<>>>>

ரஷ்யாவின் க்ரீமியாவில் நடத்தப்பட்ட ஏவுகணை தாக்குதல் தொடர்பாக அமெரிக்க தூதரை ரஷ்ய வெளியுறவு அமைச்சகம் நேரில் அழைத்து கண்டனம் தெரிவித்துள்ளது.

அமெரிக்காவில் இருந்து வழங்கப்பட்ட அதிநவீன ஏவுகணைகள் தாக்குதலுக்கப் பயன்படுத்தப்பட்டதால் அந்நாடு விளைவுகளை சந்திக்க நேரிடும் என ரஷ்ய வெளியுறவு அமைச்சகம் எச்சரித்துள்ளது.

க்ரீமியாவில் நடத்தப்பட்ட தாக்குதலில் அமெரிக்காவுக்கு முக்கிய பங்குள்ளதாகவும் ரஷ்யா கூறியுள்ளது.

அமெரிக்க ராணுவ நிபுணர்களின் ஒருங்கிணைப்புடன் Sevastopol பகுதியில் உள்ள மக்கள் மீது இந்தத் தாக்குதல் நடத்தப்பட்டதாகவும், இதில் 4 பேர் உயிரிழந்ததாகவும் தகவல்கள் வெளியாகி உள்ளன.

இதைத் தொடர்ந்து அந்தப் பகுதியில் அவசர நிலை பிறப்பிக்கப்பட்டுள்ளது.

<<<<>>>>

பங்களாதேஷின் Rajshahi – கொல்கத்தா இடையே 77 ஆண்டுகளுக்குப் பின்னர் மீண்டும் ரயில் சேவை தொடங்கப்பட உள்ளது.

பிரதமர் திரு. நரேந்திர மோடி – பங்களாதேஷ் பிரதமர் திருமதி ஷேக் ஹசீனா இடையே கடந்த சனிக்கிழமை நடைபெற்ற சந்திப்பைத் தொடர்ந்து இந்த அறிவிப்பு வெளியிடப்பட்டுள்ளது.

கொல்கத்தாவில் இருந்து டாக்கா மற்றும் **Khulna** இடையேயும், நியூஜல்பைசுரி – டாக்கா இடையேயும் ஏற்கனவே ரயில் சேவை இயக்கப்படும் நிலையில் தற்போது பங்களாதேஷுக்கு 4வது ரயில் சேவையாக இந்த ரயில் இருக்கும் என்று மத்திய அரசு தெரிவித்துள்ளது.

<<<<>>>>

மாநிலங்களவை முன்னவராக மத்திய அமைச்சர் திரு. ஜே.பி. நட்டா நியமிக்கப்பட்டுள்ளார்.

ஏற்கனவே இப்பொறுப்பில் இருந்த திரு. பியூஷ் கோயல் மக்களவைக்கு தேர்ந்தெடுக்கப்பட்டதை ஒட்டி இந்தப் பொறுப்புக்கு திரு. நட்டா நியமிக்கப்பட்டுள்ளார்.

அவருக்கு காங்கிரஸ் உள்ளிட்ட கட்சிகளைச் சேர்ந்தவர்கள் வாழ்த்து தெரிவித்தனர்.

இதனிடையே மாநிலங்களவை எதிர்க்கட்சித் தலைவராக காங்கிரஸ் தலைவர் திரு. மல்லிகார்ஜுன் கார்கே நியமிக்கப்பட்டுள்ளார்.

<<<<>>>>

ஜி.எஸ்டி வரி முறையில் உள்ள பல்வேறு குளறுபடிகளால் இரண்டரை கோடி சிறு குறு மற்றும் நடுத்தர தொழில்கள் பாதிக்கப்பட்டுள்ளதாக காங்கிரஸ் தலைவர் திரு. மல்லிகார்ஜுன் கார்கே கூறியுள்ளார்.

அவர் வெளியிட்டுள்ள சமூக வலைதளப் பதிவில் கடந்த 10 ஆண்டுகளில் இந்தத் தொழில்கள் முடக்கப்பட்டுள்ளதாக குறிப்பிட்டுள்ளார்.

இதன் காரணமாக 12 கோடி பேருக்கு வேலைவாய்ப்புகள் முடக்கப்பட்டுள்ளதாகவும் திரு. மல்லிகார்ஜுன் கார்கே அதில் குறிப்பிட்டுள்ளார்.

<<<<>>>>

வயிற்றுப்போக்கால் ஏற்படும் குழந்தைகள் உயிரிழப்பை தடுக்க பல்வேறு நடவடிக்கைகளை மத்திய அரசு எடுத்து வருவதாக சுகாதாரத்துறை அமைச்சர் திரு. ஜே.பி. நட்டா தெரிவித்துள்ளார்.

புதுதில்லியில் நேற்று தேசிய டயரியா தடுப்பு பிரச்சார இயக்கத்தை தொடங்கி வைத்து அவர் பேசினார்.

நிகழ்ச்சியில் உடல் சோர்வை தடுக்கும் **ORS** கரைசல் மற்றும் துத்தநாக மாத்திரைகளை குழந்தைகளுக்கு அவர் வழங்கினார்.

கடந்த 2014ஆம் ஆண்டு Rota Virus தடுப்பூசியை இந்தியா முதல் நாடாக அறிமுகப்படுத்தியதை அவர் தமது உரையில் சுட்டிக்காட்டினார்.

இதேபோல் டயரியா நோயைக் கட்டுப்படுத்தவும், குழந்தைகள் உயிரிழப்பைத் தடுக்கவும் தூய்மை இந்தியா இயக்கம் உள்ளிட்ட பல்வேறு நடவடிக்கைகள் எடுக்கப்பட்டதாகவும் திரு. ஜே.பி. நடா கூறினார்.

அடுத்த மாதம் ஒன்றாம் தேதி ஆகஸ்ட் 31ஆம் தேதி வரை இரண்டு மாத காலத்திற்கு இந்தப் பிரச்சாரம் மேற்கொள்ளப்படும் என்று அறிவிக்கப்பட்டுள்ளது.

குழந்தைப் பருவத்தில் வயிற்றுப்போக்கு காரணமாக உயிரிழப்பை முற்றிலுமாக தடுக்கும் வகையில் இந்த பிரச்சார இயக்கம் நடத்தப்பட இருப்பதாக மத்திய அரசு தெரிவித்துள்ளது.

இந்த நிகழ்ச்சியில் மத்திய இணையமைச்சர்கள் திரு. அனுப்பிரியா பட்டேல், திரு. பிரதாப்ராவ் ஜாதவ் ஆகியோர் கலந்துகொண்டனர்.

<<<<>>>>

நாடு முழுவதும் முறையான தண்ணீர் கிடைப்பது மகளிருக்கான அதிகாரமளிப்பதற்கு வலுவான படியாகும் என்று மத்திய ஜல்சக்தி துறை அமைச்சர் திரு. சி.ஆர். பாட்டீல் தெரிவித்துள்ளார்.

புதுதில்லியில் நேற்று ஜல்சக்தி திட்டம் தொடர்பான பயிலரங்கில் உரையாற்றிய அவர், ஜல்சக்தி என்பது பெண்களுக்கான சக்தி குறிப்பிட்டார்.

கிராமப்புற பெண்கள் தண்ணீர் பற்றாக்குறையால் பாதிக்கப்படும் நிலை படிப்படியாக குறைந்து வருகிறது என்று திரு. சி.ஆர். பாட்டீல் தெரிவித்தார்.

<<<<>>>>

மத்திய உளவுத்துறை தலைவர் திரு. Tapan Kumar Deka-க்கு ஓராண்டு பதவி நீட்டிப்பு வழங்கப்பட்டுள்ளது.

நியமனங்களுக்கான மத்திய அமைச்சரவைக் குழு இதற்கான ஒப்புதலை நேற்று வழங்கியதாக மத்திய அரசு தெரிவித்துள்ளது.

1988ஆம் ஆண்டு ஹிமாச்சலப்பிரதேச மாநில ஐ.பி.எஸ். பிரிவைச் சேர்ந்த திரு. Tapan Kumar-ன் பதவிக்காலம் இம்மாதம் 30ஆம் தேதியுடன் நிறைவடைய இருந்த நிலையில் இந்தப் பதவி நீட்டிப்பு வழங்கப்பட்டுள்ளது.

<<<<>>>>

குடியரசுத்தலைவர் திருமதி திரௌபதி முர்மு, பிரதமர் திரு. நரேந்திர மோடி மற்றும் மத்திய அமைச்சர்களுக்கு விருந்தளித்து கௌரவித்தார்.

குடியரசுத்தலைவர் மாளிகையில் நேற்று நடைபெற்ற இந்த விருந்தில் குடியரசு துணைத்தலைவர் திரு. ஜகதீப் தங்கர் மற்றும் மத்திய அமைச்சர்கள் கலந்துகொண்டனர்.

<<<<>>>>

விஷிச்சாராய உயிரிழப்பு தொடர்பாக, காங்கிரஸ் தலைவர் மல்லிகார்ஜுன் கார்கேவுக்கு பிஜேபி தலைவரும், மத்திய அமைச்சருமான திரு. ஜே.பி. நடா கடிதம் எழுதியிருப்பதற்கு மாநில பிஜேபி தலைவர் திரு. அண்ணாமலை நன்றி தெரிவித்துள்ளார்.

அவர் தமது சமூக வலைதளப் பதிவில் இந்த சம்பவம் குறித்து திமுக அரசுக்கு எதிராக கருத்து தெரிவிக்காதது குறித்து திரு. நடா நேற்று கடிதம் எழுதியிருந்தார்.

சம்பந்தப்பட்ட அமைச்சர் திரு. முத்துசாமியை பதவிநீக்கம் செய்யாதது ஏன் என்றும் திரு. நடா கேள்வி எழுப்பியிருந்ததை திரு. அண்ணாமலை சுட்டிக்காட்டியுள்ளார்.

இதற்காக தமிழக பிஜேபி சார்பில் திரு. நடாவுக்கு தமது நன்றியை தெரிவித்துக்கொள்வதாகவும் அவர் தமது பதிவில் கூறியுள்ளார்.

<<<<>>>>

நாட்டில் அவசர நிலை 49 ஆண்டுகளுக்கு முன்பு இதேநாளில் அமல்படுத்தப்பட்டது.

இந்த தினத்தை ஒட்டி, மத்திய அமைச்சரும், பிஜேபி மூத்த தலைவருமான திரு. நிதின் கட்கரி வெளியிட்டுள்ள சமூக வலைதளப் பதிவில், அவசர நிலையை எதிர்த்த தியாகிகளுக்கு மரியாதை செலுத்துவதாக குறிப்பிட்டுள்ளார்.

உலகின் மிகப்பெரிய ஜனநாயகத்தை நிலைநாட்டவும், ஜனநாயகத்தை மீட்டெடுக்கவும் அவர்கள் சர்வாதிகாரமான போக்கினை கடுமையாக எதிர்த்ததாகவும் அந்தப் பதிவில் அவர் குறிப்பிட்டுள்ளார்.

<<<<>>>>

ரஷ்யாவின் **Dagestan**-னில் நடத்தப்பட்ட தீவிவாத தாக்குதலில் உயிரிழந்தோர் எண்ணிக்கை 20ஆக அதிகரித்துள்ளது.

கடந்த ஞாயிறன்று நடத்தப்பட்ட இந்த தாக்குதலில் பொதுமக்கள் 20 பேர் உயிரிழந்திருப்பதாக ரஷ்ய சுகாதாரத்துறை அமைச்சர் **Tatyana Belyaeva** தெரிவித்துள்ளார்.

<<<<>>>>

யூரோ கோப்பை கால்பந்து போட்டியில் இத்தாலி – குரேஷியா அணிகளுக்கு இடையிலான ஆட்டம் 1-1 என்ற கோல் கணக்கில் சமநிலையில் முடிந்தது.

இதன்மூலம் இத்தாலி அணி நாக் அவுட் சுற்றில் ஸ்பெயினுடன் மோத உள்ளது.

உலகக் கோப்பை ட்வெண்ட்டி ட்வெண்ட்டி கிரிக்கெட் போட்டியில் இந்தியா 24 ரன் வித்தியாசத்தில் ஆஸ்திரேலியாவை வென்று அரை இறுதிக்கு முன்னேறியுள்ளது.

செயிண்ட் லூசியாவில் நேற்று நடைபெற்ற சூப்பர்-8 சுற்றுப் போட்டியில் முதலில் விளையாடிய இந்திய அணி, நிர்ணயிக்கப்பட்ட 20 ஓவரில் 5 விக்கெட் இழப்புக்கு 205 ரன் எடுத்தது.

கேப்டன் ரோஹித் ஷர்மா அதிகபட்சமாக 51 பந்துகளில் 92 ரன் சேர்த்தார்.

206 ரன் எடுத்தால் வெற்றி என்ற இலக்குடன் பின்னர் விளையாடிய ஆஸ்திரேலியா 20 ஓவரில் 7 விக்கெட்டுகளை இழந்து 181 ரன் மட்டுமே எடுத்து தோல்வியடைந்தது.

இந்திய அணி வெற்றி பெற்று அரை இறுதிக்குள் நுழைந்ததற்கு மத்திய உள்துறை அமைச்சர் திரு. அமித் ஷா பாராட்டு தெரிவித்துள்ளார்.

தற்போது நடைபெற்று வரும் பங்களாதேஷுக்கு எதிரான ஆட்டத்தில் பாஸ் வென்ற ஆஃப்கனிஸ்தான் அணி பேட் செய்து வருகிறது.

அந்த அணி சற்றுமுன் வரை 17 புள்ளி 5 ஓவரில் 5 விக்கெட் இழப்புக்கு 99 ரன் எடுத்துள்ளது.

<<<<The End>>>>